

بیان

اللہ و رسولہ
صلی علیہ وسلم

وسیلہ مصطفیٰ



وسیلہ مصطفیٰ صلی اللہ
علیہ وسلم

نحمدہ ونصلی علی رسولہ کریم
امابعد! فاعوذ باللہ من الشیطن الرجیم

بسم اللہ الرحمن الرحیم
وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ
الرَّسُولَ لَوَجَدُوا اللَّهَ تَوَّابًا رَحِيمًا .

صدق اللہ العلی العظیم وصدق رسولہ النبی کریم ونحن علی
ذلک لمن الشاہدین والشاکرین والحمد لله رب العالمین الی یوم
الدين والی غیر النہایۃ، آمین یارب العالمین .
آئیے ہم اور آپ ملکر اپنے پیارے رسول سید عالم نور مجسم صلی اللہ علیہ وسلم
کی رحمت والی بارگاہ میں نذرانہ درود شریف پیش کریں اور بلند آواز سے پڑھیں۔
اللہم صل علی سیدنا ومولانا محمد وعلی آلہ وصحبہ باریک وسلم .
ایک بار اور پڑھیں۔

اللہم صل علی سیدنا ومولانا محمد وعلی آلہ وصحبہ باریک وسلم
ایک بار پھر پڑھیں۔

اللہم صل علی سیدنا ومولانا محمد وعلی آلہ وصحبہ باریک وسلم .
یہ عاصی پر معاصی آپ کے سامنے حاضر آیا اور قرآن پاک کی تلاوت کا
شرف حاصل کیا۔ قرآن کریم کا پانچواں پارہ ہے سورۃ نساء شریف کا نواں رکوع ہے
رب کریم نے ارشاد فرمایا، ولو، اور اگر، وَلَوْ أَنَّهُمْ إِذْ ظَلَمُوا أَنْفُسَهُمْ، کہ اگر وہ

اپنے نفسوں پر، اپنی جانوں پر ظلم کریں، نافرمانی کر کے، جَاؤْكَ، اے محبوب تمہاری بارگاہ میں حاضر ہوں، فَاسْتَغْفِرُوا اللَّهَ اور حاضر ہو کر اللہ سے معافی چاہیں، وَاسْتَغْفِرَ لَهُمُ الرَّسُولُ، اور رسول ان کیلئے شفاعت فرمائیں، لَوْ جَدُّوا اللَّهَ تَوَابًا رَجِيمًا، تو اللہ کو ضرور بہت بڑا توبہ قبول فرمانے والا پائیں گے، نہایت ہی مہربان پائیں گے، یہ آیت کریمہ کا ترجمہ ہے، الحمد للہ رب العالمین، رحمت عالم ﷺ کی کیسی عظیم بارگاہ رحمت والی ہے کہ وہاں آدمی کا گھر مل جائے تو رحمت ہی رحمت ہے برکت ہی برکت ہے اور عصیان کا عظیم کفارہ ہی نہیں بلکہ اس کو انعام سے بدل دیا جاتا ہے۔

اعلیٰ حضرت عظیم البرکت اس مقام پر فرماتے ہیں کہ سرکار کی عظیم بارگاہ میں حاضری کا شرف مل جائے تو میاں! کیا پوچھتے ہو؟ فرمایا۔

محرم بلائے آئے ہیں، جاؤک، ہے گواہ

پھر رد ہو کب یہ شان کریموں کے در کی ہے

اور ہم تو حدیث شریف میں یہ پاتے ہیں پہلے ہی دور سے یعنی دو صحابہ سے آج تک ہم امت کا عمل اسی پر پاتے ہیں، کہ جب کوئی پریشانی ہوتی ہے جب کوئی معصیت و نافرمانی کا کام ہوتا ہے اور بعدہ گنہگار خوف الہی سے کانپ جاتا ہے، لرز جاتا ہے، تو اپنے محبوب کا وسیلہ بناتا ہے، اور ضرور یاد کرتا ہے، آپ بخاری شریف کی حدیث سماعت فرمائیں کہ ایسے موقع پر رسول کریم کی بارگاہ میں صحابہ حاضر ہوئے، بخاری شریف ہے اس کی پہلی جلد ہے اس کا ساتواں پارہ ہے، صفحہ ۲۶۰ ہے۔

عن ابی ہریرۃ قال بَیَّنَما نحن جلوس عند النبی صلی

اللہ علیہ وسلم اذ جاءہ رجل فقال یا رسول اللہ صلی

اللہ علیہ وسلم هلکت قال رسول اللہ صلی اللہ علیہ

وسلم مالك قال وقعت على امرأتى وانا صائم فقال
رسول الله صلى الله عليه وسلم هل تجد رقبة تعتقها
قال لا قال فهل تستطيع أن تصوم شهرين متتابعين قال
لا قال فهل تجد إطعام ستين مسكينا قال لا قال فمكث
النبي صلى الله عليه وسلم فبينما نحن على ذلك أتى
النبي صلى الله عليه وسلم بعرق فيها تمر والعرق المكث
قال اين السائل فقال انا قال خذ هذا فتصدق به فقال
الرجل أعلى أفقر منى يا رسول الله صلى الله عليه
وسلم فوالله ما بين لا يتيها يريد الحرّتين أهل بيت أفقر
من أهل بيتى فضحك رسول الله صلى الله عليه وسلم
حتى بدت نواجذه ثم قال أطعمه أهلك (وقال رسول الله
صلى الله عليه وسلم كله أنت وعيالك فقد كفر الله عنك)
فقال رسول الله صلى الله عليه وسلم يجزيك ولا يجزى
أحدًا بعدك -

حدیث شریف کا ترجمہ سماعت فرمائیں بخاری شریف کی حدیث ہے
حضرت سیدنا ابو ہریرہ رضی اللہ تعالیٰ عنہ فرماتے ہیں ایک ایسا روشن دن تھا کہ
سرکارِ روحی فدائہ ﷺ کی بارگاہ میں ہم سب بیٹھے ہوئے تھے، اور میاں امت کا یہ
پہلا گروہ ہے پہلا طبقہ ہے بہت خوش نصیب ہے جسے سرکار کی بارگاہ میں حاضری کا
شرف مل رہا ہے صحابہ زیارت سے مشرف ہو رہے ہیں، چہرہ پر انوار کے دیدار سے
مالا مال ہو رہے ہیں۔

اعلیٰ حضرت عظیم البرکت فرماتے ہیں کیا پوچھتے ہو صحابہ کرام کو کہ جب سرکار کی بارگاہ

میں حاضر ہوئے تھے چہرہ پاک کی زیارت کا شرف پائے تھے اعلیٰ حضرت فرماتے ہیں۔

خدا ان کو کس پیار سے دیکھتا ہے
جو آنکھیں ہیں محو لقاءِ محمد ﷺ
کسی شاعر نے اور کیا خوب کہا ہے۔

میاں! ایسے سلطانِ ذیشان کی حاضری کا شرف ایسا دربارِ روئے زمین میں ہے کہاں
ایسا سلطان کہاں؟ اللہ اللہ۔

بڑے دربار دیکھے اور شہنشاہِ زمیں دیکھے
محمد کی کچھری کے مگر جلوے نہیں دیکھے

فرماتے ہیں، ہم سب حضور ﷺ کی بارگاہ میں حاضر تھے اتنے میں ہم نے
دیکھا کہ ایک صاحب حاضر ہوئے اور حاضر ہونے کے بعد ادب سے عرض کیا
”ہلکت یا رسول اللہ“ یا رسول اللہ! میں تو ہلاک ہو گیا، برباد ہو گیا یا رسول اللہ!
اللہ اللہ!، دیکھو خطا ہوئی، غلطی ہوئی تو حضور کی بارگاہ میں حاضر ہوئے، کہہ رہے تھے
کہ حضور میں تو ہلاک ہو گیا، آخر کیوں؟ وہ سمجھ رہے تھے اعلیٰ حضرت عظیم البرکت اس
کی ترجمانی کرتے ہیں، یا رسول اللہ!

تم جو چاہو تو ابھی میل میرے دل کی دھولیں
کہ خدا دل نہیں کرتا کبھی میلا تیرا

ایک دوسری جگہ اعلیٰ حضرت اس کی ترجمانی یوں کرتے ہیں، گویا وہ کہہ
رہے تھے کہ یا رسول اللہ مجبوری کا عالم تو یہ ہے کہ،

تنکا بھی ہمارے تو ہلائے نہیں ہلتا
تم چاہو تو ہو جائے ابھی کوہِ محن پھول

کہا سرکار اس کا علاج میں کہاں پاؤں اب تو میں مصیبت میں پڑ گیا ہوں
فریاد ہے یا رسول اللہ! فریاد ہے یا رسول اللہ!۔

گنہ در جانم آتش زد قیامت شعلہ می خیزد

مدد اے آب حیوانم انشئ یا رسول اللہ

رحمت کا پانی چھڑک دیجیے یا رسول اللہ رحمت کی بھیک مانگنے آیا ہوں فریاد
ہے یا رسول اللہ سرکار کی بارگاہ میں عرض کر رہے تھے آقا نے حکم شرعی سے آگاہ کیا
ارشاد فرمایا اچھا یہ تو بتاؤ۔ ”هل تجد رقبة تعتقها“ کوئی غلام ہے تمہارے پاس
جسے آزاد کر سکتے ہو چونکہ غریب تھے غلام تھا نہیں عرض کیا یا رسول اللہ غلام نہیں ہے
سرکار کیا کروں میرے پاس غلام نہیں ہے فرمایا ”هل تقدر ان تصوم شهرين
متتابعين“ کیا تمہیں اتنی قوت ہے کہ دو مہینے مسلسل روزے رکھو، اس کا کفارہ یہی
ہے، اگر غلام آزاد نہیں کر سکتے ہو تو دو مہینے مسلسل روزہ رکھو، بخاری شریف کی حدیث
ہے ”قال لا“ اس کی طاقت نہیں ہے لیکن اور دوسری جگہ ہے بخاری شریف کی
شرح، فتح الباری شرح صحیح البخاری اس کی چوتھی جلد صفحہ ۱۵۰ ہے اس میں ایک حدیث
مبارک یوں ذکر کیا ہے کہ جب حضور نے فرمایا کہ دو مہینے کا روزہ مسلسل رکھ سکتے ہو
عرض کیا نہیں یا رسول اللہ اور پھر عرض کیا ”هل جاءني ما جاءني الا من
الصوم“ یا رسول اللہ مجھ سے عظیم غلطی ہو گئی اور غلاظت میں پڑ گیا ہوں تو اس کا
سبب روزہ ہی تو تھا، یا رسول اللہ! ایک مہینے کے روزے میں بچ نہ سکا، یہ غلطی ہو گئی، تو
مسلسل دو مہینے کیسے روزہ رکھوں گا؟ گویا حضور کے کرم کو پا کر انداز بدل گئے تھے،
اب حالت دوسری ہوتی جا رہی تھی کہا حضور دو مہینے مسلسل کیسے روزہ رکھ سکوں گا جب
کہ رمضان شریف کے ایک مہینہ کا روزہ فرض ہے اس میں ضبط نہیں کر سکا تو ”هل
جاءني ما جاءني الا من الصوم“ تو روزہ ہی سبب بنا، سرکار نے ارشاد فرمایا

اچھا "ہل تجد اطعام ستین مسکینا" کیا ساٹھ مسکینوں کو کھانا کھلا سکتے ہو؟ عرض کیا "لا یا رسول اللہ" یا رسول اللہ یہ بھی نہیں کر سکتا، نہ غلام آزاد کر سکتا ہوں نہ دو مہینے کے مسلسل روزے رکھ سکتا ہوں نہ ساٹھ مسکین کو کھانا کھلا سکتا ہوں گویا زبان حال سے عرض کر رہے تھے حضور! کرتو کچھ نہیں سکتا، اعلیٰ حضرت کی زبانی سنئے اگر رانی و گر خانی غلام انت سلطانی

حضور چاہے بھگا دیں یا کرم کریں میں آپ کا غلام ہوں آپ سلطان ہیں پیارے آقا عرض تو کچھ نہیں کر سکتا۔

اگر رانی و گر خانی غلام انت سلطانی

دگر چیزے نمی دانم انشی یا رسول اللہ

یا رسول اللہ! فریاد ہے، اللہ اللہ، حضور نے سماعت فرمایا کہ وہ اتنا کہتے ہیں کہ میں یہ بھی نہیں کر سکتا یہ بھی نہیں کر سکتا تو سیدنا ابو ہریرہ فرماتے ہیں 'بینا نحن علی ذالک' ہم اس درمیان ہی تھے سر ہمارے جھکے ہوئے تھے ادب و احترام کا مقام تھا تھوڑی ہی دیر کا وقفہ گزرا تھا "اتی النبی ﷺ بعزق" دیکھا کہ سرکار کی بارگاہ میں ایک صاحب حاضر ہوئے ایک بہت بڑا عرق لے کر جو چھوہاروں سے بھرا ہوا تھا، عرض کیا یا رسول اللہ یہ آپ کی بارگاہ میں نذر ہے حضور کو ہدیہ دید یا نبی کریم رؤف رحیم کی نظریں انھیں فرمایا این السائل؟ سائل نے سمجھ لیا ہوگا کہ کسے پکارا جا رہا ہے حدیث شریف کے الفاظ ہیں جیسے ہی حضور نے فرمایا، این السائل قال انا یا رسول اللہ "کھڑے ہو گئے، یا رسول اللہ! میں حاضر ہوں تو حضور نے فرمایا 'خذ هذا فتصدق به' اچھا کچھ نہیں کر سکتے ہو تو اسی کو لے جاؤ خیرات کر دو غریبوں میں بانٹ دو یہ تو کر سکتے ہو، اللہ اللہ! جب سرکار نے فرمایا 'خذ هذا فتصدق به' لے جاؤ خیرات کر دو، غریبوں میں تقسیم کر دو، تو ادب کے ساتھ عرض کرتے ہیں 'اعلیٰ

أَفْقَرَ مِنِّي يَا رَسُولَ اللَّهِ! اپنے سے زیادہ محتاج کو ڈھونڈھوں؟ زیادہ غریب کو تلاش کروں؟ اس کا مطلب یہ ہی تو ہے کہ سرکارِ حکم دیں تو میں اپنے گھر لے جاؤں جیسی تو عرض کرتے ہیں ”أَعْلَى أَفْقَرَ مِنِّي يَا رَسُولَ اللَّهِ“ کیا اپنے سے زیادہ غریب کو تلاش کروں یا رسول اللہ؟ اور پھر اسی پر بس نہیں کیا، اللہ اکبر! اعلیٰ حضرت اسی مقام پر ارشاد فرماتے ہیں۔

گدائے آمدائے سلطاں بامید کرم نالاں
تہی داماں مگر دانم اشنی یا رسول اللہ

اس مقام پر حدیث شریف میں یہ بھی موجود ہے جیسے عرض کیا حضور اپنے سے زیادہ غریب ڈھونڈھوں ابھی حضور نے کچھ فرمایا نہیں تھا کہ پھر وہ کہہ بیٹھے۔

”قَوِّ اللَّهُ مَا بَيْنَ لَابِتَيْهَا أَهْلُ بَيْتِ أَفْقَرَ مِنْ أَهْلِ بَيْتِي“

خدا کی قسم یا رسول اللہ! مدینہ منورہ کے پورے گھروں میں میرے گھر سے زیادہ کوئی گھر محتاجی والا نہیں ہے ”قَوِّ اللَّهُ مَا بَيْنَ لَابِتَيْهَا أَهْلُ بَيْتِ أَفْقَرَ مِنْ أَهْلِ بَيْتِي“ جب اتنا کہا خدا کی قسم سب سے زیادہ محتاج میں ہوں تو حدیث شریف میں ہے کہ رحمت کو پیارا آگیا فَضَحَكَ النَّبِيُّ صَلَّى اللَّهُ عَلَيْهِ وَسَلَّمَ اتنا کہنا تھا کہ حضور مسکرانے لگے لیکن سرکار کو ہنسی نہیں آئی حتیٰ بَدَتْ أَنْيَابُهُ (نواجذہ) دندان مبارک کی سفیدی ظاہر ہوگئی، انبیاء کرام کی عادت مسکرانا ہے ہنسانہیں ہے۔ کسی موقع پر چلا کے نہیں ہنستے وہاں تبسم زیادہ ہوا اس قدر زیادہ ہوا کہ دندان مبارک کی سفیدی ظاہر ہوگئی حتیٰ بَدَتْ نَوَاجِذُهُ کہیں ہے حتیٰ بَدَتْ أَنْيَابُهُ کہ سرکار ہنس پڑے۔

اعلیٰ حضرت عظیم البرکت فرماتے ہیں کہ آقا کی بارگاہ میں کوئی روتا ہوا جائے اور سرکار اس انداز سے تسکین کریں۔۔۔

جسکی تسکین سے روتے ہوئے ہنس پڑیں
اس تبسم کی عادت پہ لاکھوں سلام

اللہ اللہ !

لبوں کی مسکراہٹ پر ستارے جھوم جاتے ہیں
نگاہوں کی ہر جنبش پہ جلوے جھوم جاتے ہیں

کیا عالم رہا، سرکار نے اس موقع پر مسکرا کر ارشاد فرمایا 'فاذهب اطعمه اهلك'،
اچھا جاؤ اپنے گھر والوں کو کھلاؤ، اس قسم کا کفارہ کسی نے سنا ہے؟ کہیں ایسا بھی ہوتا
ہے کہ خود کھا لینے ہی کا نام کفارہ رکھ دیا جائے؟ معلوم ہوا کہ یہ کفارہ نہیں، سزا کو انعام
سے بدلنا ہے، سرکار نے فرمایا کہ تم جاؤ گھر والوں کو بھی کھلاؤ 'اطعمه اهلك' اپنے
اہل و عیال کو بھی کھلاؤ، یہاں امتحان پورا ہوتا ہے، کم سے کم اتنا رکھا گیا ہو کہ اپنے گھر
والوں کو کھلاؤ، تم نہ کھاؤ کم سے کم اتنی حیثیت ادا ہو جائے، یہ بات نہیں ہے۔ بخاری
شریف میں اور فتح الباری شرح صحیح البخاری چوتھی جلد ص ۱۵۰ نیز دارقطنی کی حدیث
شریف ہے، علی مرتضیٰ شیر خداروایت کرتے ہیں، کہ دریائے کرم جوش میں آیا حضور
نے ارشاد فرمایا، کل انت و اهلك، تم بھی کھا لینا اور گھر والوں کو بھی کھلا دینا تو خود کھا
لینے سے کیا کفارہ ادا ہوگا؟ پھر دریائے کرم جوش میں آیا اور ارشاد فرمایا 'فقد كفر
الله عنك' اللہ نے تیری طرف سے کفارہ ادا کر دیا، سبحان اللہ یہ رحمت عالم ہیں، یہ
نور مجسم ہیں، اسی کو اعلیٰ حضرت فرماتے ہیں کہ سرکار کا جب کرم ہو جائے، اللہ اللہ !

ہاتھ جس سمت اٹھا غنی کر دیا

موج بحر سخاوت پہ لاکھوں سلام

سوال یہ پیدا ہوتا ہے کہ ایسا کفارہ اگر ادا ہو جائے گا تو لوگوں کے لئے سند
ہو جائے گی تو حدیث شریف میں ہے، اس کی ممانعت آئی ہے، دیکھو فقہ کی مشہور

کتاب ہدایہ شریف جلد اول ص ۲۲۰ میں جہاں کفارہ کا ذکر ہے، وہاں یہ حدیث بھی موجود ہے فرماتے ہیں کہ حضور نے فرمایا ”یجزیک ولا یجزی احداً بعدک“ یہ تیرے لئے کافی ہے، تیرے بعد کسی کیلئے کافی نہیں ہے، پتہ چلا یہ خاص حکم ان کے لئے ہے، فرمایا سرکار نے، یہ خاص تیرے لئے ہیں، تیرے بعد کسی کو جائز نہیں۔ اللہ ! اس مقام پر اعلیٰ حضرت فرماتے ہیں۔

یا رسول اللہ یہ آپ ہی کی شان ہے۔

حکم نافذ ہے تیرا، خامہ تیرا، سیف تیری

دم میں جو چاہے کرے دور ہے شاہا تیرا

سبحان اللہ سبحان اللہ ! سرکار سے اسی لئے سوال کیا، ابوداؤد کی حدیث شریف میں ہم یہ بھی پاتے ہیں، امام شہاب تابعی رحمۃ اللہ تعالیٰ علیہ فرماتے ہیں کہ سرکار کی خصوصیت ہے کہ خاص فرمادیا، لیکن اگر کوئی آج ایسا کام کرے، لم یکن له من التکفیر بدّ“ اس کے لئے کفارہ ادا کرنا ضروری ہے، اسے کفارہ دینا ہی ہوگا، یہ ان کے لئے خصوصیت تھی۔

اللہ اللہ ! پتہ چلا کہ سرکار کی بارگاہ میں جو حاضر ہوتے تھے وہ نعمت دارین سے مالا مال ہوتے تھے، اسی لئے ہم یہ بھی پاتے ہیں کہ جب کبھی ایسا موقع ہوا تو کبھی کبھی سرکار کریم نے خدائی طاقت کو ضرور استعمال فرمایا۔

یہ تو بخاری شریف کی حدیث آپ سماعت فرما رہے تھے جس کے مصنف حضرت سیدنا محمد بن اسماعیل ہیں، آپ کا اسم شریف محمد ہے، آپ کے والد صاحب کا نام اسماعیل ہے، چونکہ بخارا کے رہنے والے ہیں اس لئے بخاری سے مشہور ہو گئے، محمد بن اسماعیل بخاری کے استاذ ہیں، سیدنا امام احمد بن حنبل رضی اللہ عنہ، امام بخاری اور امام مسلم ان دونوں کے استاذ امام احمد ہیں، حضرت سیدنا امام احمد بن حنبل رضی

اللہ عنہ کے شاگرد کی حدیث کی کتاب سے حدیث آپ نے سن لیا، اب مسند امام احمد حنبل کا ملاحظہ ہو، مسند امام احمد ابن حنبل ہے، اس کی پانچویں جلد ہے صفحہ ۲۵ ہے، اس میں یہ حدیث شریف ہے، اور یاد رکھیں اب جس حدیث شریف کو پڑھنے جا رہا ہوں اس حدیث کو امام اہل سنت اعلیٰ حضرت عظیم البرکت نے ”الامن والعلیٰ“ نامی کتاب میں ذکر کیا ہے، لیکن اعلیٰ حضرت نے جلد کی تفصیل نہیں فرمائی، اس کا مقام نہیں بتایا، تو ڈھونڈنے میں بڑی محنت کرنی پڑی، کیسی پیاری حدیث ہے۔ اس حدیث شریف میں ہے کہ ایمان کی غرض سے لوگ سرکار کی بارگاہ میں حاضر ہوتے تھے تو عرض کرتے یا رسول اللہ ہم خدا کی بارگاہ میں عبادت کریں گے آپ کے کہنے پر حاضر ہوں گے سب ایمان لے آئے، لیکن ایک ایسے شخص حضور کی خدمت میں آئے جنہوں نے عرض کیا یا رسول اللہ میں تو ایمان لاؤں گا ایک ہی خدا کا سجدہ کروں گا بت پرستی سے کنارہ کش رہوں گا۔ لیکن حضور اس شرط پر ایمان لاؤں گا کہ میں دو ہی وقت کی نماز پڑھوں گا، اب سنو حوالے کے ساتھ بیان کرتا ہوں اسے آپ محفوظ کر لیں حدیث شریف کی کتاب مسند امام احمد بن حنبل کی پانچویں جلد ہے صفحہ نمبر ۲۵ ہے، عبارت بھی پڑھ کر سناتا ہوں، عرض کیا یا رسول اللہ میں ایمان لاؤں گا لیکن اس شرط پر ایمان لاؤں گا، ان کے رب نے اجازت دیا ہوگا کہ اسی شرط پر ان کا ایمان قبول فرمائیں، اور اگر اجازت نہ دیا ہوتا تو رد فرما دیتے عرض کیا یا رسول اللہ اس شرط پر ایمان لاؤں گا۔

اللہ اکبر! حضور نبی کریم رؤف رحیم نے فرمایا، کسی نے نہیں ذکر کیا لاؤ اگر کہیں کسی کتاب میں ہے کہ حضور نے یہ فرمایا ہو کہ نہیں تم ایمان لاؤ اس شرط پر کہ پانچویں نماز تم کو پڑھنی ہے، مجھے رب نے اختیار نہیں دیا چاہے تم ایمان لاؤ یا ایمان نہ لاؤ پانچویں وقت کی نماز فرض ہے واجب ہے، یہ کہیں نہیں ہے، سرکار نے ان کے

ایمان کو قبول فرمایا اسی شرط پر، اب حدیث کے الفاظ سنو، مسند امام احمد ابن حنبل شریف پانچویں جلد صفحہ ۲۵ ”اسلم رجل علی انه لا یصلی الا صلاتین فقبل ذالک منه“ اس شرط پر سرکار نے ان کے ایمان کو قبول فرمایا پھر وہ ایمان لائے تو ارشاد فرمایا، لیصلی خمس صلوات، پانچ وقت کی نماز پڑھو، ہوا تو وہی کہ ایمان تو لے آئے اسی شرط پر خدا کے فضل کا اظہار ہوا اللہ تعالیٰ نے امتحان لیا تو اسی شرط پر قبول کیا، لیکن پانچ وقت کی نماز پڑھتے رہے، معلوم ہوا کہ خدا کے فضل کو پا کر اظہار کرنے کے لئے ایسا کیا کہ مصطفیٰ کی طاقت دنیا جان جائے کہ انہیں رب نے اختیار دیا ہے اسی لئے اسلاف اپنی کتابوں میں درج کرتے ہیں۔

کان له ﷺ ان یخص من شاء بما شاء من الاحکام -
دلائل النبوة شریف کی دوسری جلد ہے، صفحہ ۲۶۶ میں ہے امام جلیل الشان علامہ جلال الدین سیوطی فرماتے ہیں کہ نبی کریم کی خصوصیت ہے کہ عام حکم دیکر خاص کر دیا۔
اعلیٰ حضرت اسی مقام پر فرماتے ہیں، یا رسول اللہ۔

حکم نافذ ہے تیرا خامہ تیرا سیف تیری
دم میں جو چاہے کرے دور ہے شاہا تیرا

اللہ اکبر، حضور نبی کریم رؤف رحیم نے ارشاد فرمایا جو حدیث شریف ہم نے آپ کے سامنے پیش کی یہ حدیث شریف ایک ہی کتاب میں نہیں، الحمد للہ یہ حدیث شریف اور کتابوں میں بھی ہم نے پائی، یہی حدیث شریف ہے، المواعظ اللدنیہ میں، یہی حدیث شریف ہے جواہر البحار فی فضائل النبی المختار میں، اس کی دوسری جلد ہے صفحہ ۶۴ ہے، بلکہ میزان الشریعۃ الکبریٰ میں تو ارشاد فرمایا، وہ دونوں نمازیں کون ہیں جن کے لئے کہا تھا کہ ہم پڑھیں گے تو اس نے کہا تھا، فجر کی نماز ہے عصر کی نماز ہے۔

سبحان اللہ سبحان اللہ! یہ تھے نبی کریم رؤف الرحیم صلی اللہ علیہ وسلم جن کی شان عظیم یہ ہے بخاری شریف کی حدیث ہے مسند امام احمد بن حنبل شریف کی حدیث ہے ابوداؤد شریف کی دوسری جلد صفحہ ۵۰۸ ہے، حضور کی خدمت میں ایک مرتبہ ایسا واقعہ پیش آیا پوری حدیث پاک آپ سن لیں! الحمد للہ رب العلمین پوری حدیث شریف سنانے کا شرف حاصل کر رہا ہوں جو سرکار نے ارشاد فرمایا انشاء اللہ وہ آپ سماعت فرمائیں گے پھر اس کا ترجمہ عرض کروں گا، حدیث پاک کے الفاظ یہ ہیں،

ان النبی صلی اللہ تعالیٰ علیہ وسلم ابتاع فرساً من اعرابی فاستتبعه النبی صلی اللہ تعالیٰ علیہ وسلم لیتقضیۃ ثمن فرسہ فأسرع رسول اللہ صلی اللہ علیہ وسلم المشی وأبطأ الاعرابی فطفق رجال یعترضون الاعرابی فیساوونہ بالفرس ولا يشعرون ان النبی صلی اللہ علیہ وسلم ابتاعه حتی زاد بعضهم الاعرابی فی السوم علی ثمن الفرس الذی ابتاعه رسول اللہ صلی اللہ تعالیٰ علیہ وسلم فلما زادوا علی ثمنه فنادی الاعرابی رسول اللہ صلی اللہ علیہ وسلم فقال ان کُنت مُبتاعاً هذا الفرس والا یُعْتَهُ فقام رسول اللہ صلی اللہ علیہ وسلم حین سمع نداء الاعرابی وقال رسول اللہ صلی اللہ علیہ وسلم أولیس قد ابتعته منك قال الاعرابی لا، واللہ ما بعْتُکَ، فقال النبی صلی اللہ علیہ وسلم بلی قد ابتعته منك، فطفق الناس یلوذون برسول اللہ صلی اللہ علیہ وسلم وبالاعرابی وهما یراجعان

فیمن جاء من المسلمين قال للاعرابی ویک ان رسول
 اللہ صلی اللہ علیہ وسلم لم یکن ليقول الا حقاً حتی
 جاء خزیمہ رضی اللہ تعالیٰ عنہ وقال انا اشہد انک قد
 بايعته فأقبل رسول اللہ صلی اللہ علیہ وسلم علی
 خزیمہ فقال بِمَ تَشْهَدُ ولم تكن معنا فقال بتصدیقک
 یا رسول اللہ انا اُصَدِّقُکَ بخبر السماء ولا اُصَدِّقُکَ بما
 تقول، اَعْلَمُ اَنَّکَ لا تقول الا حقاً قد اُمناک علی افضل من
 ذلک علی دیننا فجعل النبی صلی اللہ علیہ وسلم شہادۃ
 خزیمہ بشہادۃ رجلین وقال من شَہَدَ لہ خزیمۃ فَحَسْبُہُ ۔ (۱)

اب اس کا ترجمہ سنو! ترجمہ یہ ہے کہ

ایک بار سرکار روجی فدائہ صلی اللہ علیہ وسلم نے ایک اعرابی سے ایک گھوڑا
 خریدا (عرب کے دیہاتیوں کو اعرابی کہا جاتا ہے) وہ ایمان نہیں لائے اس کے
 باوجود اس سے حضور نے گھوڑا خریدا، جب گھوڑا خرید کر قیمت طے ہو گئی اور بیع مکمل
 ہو چکی تو حضور نے اعرابی سے فرمایا اچھا میرے پیچھے پیچھے چلو، ہم گھر پہنچ کر گھوڑے
 کی قیمت ادا کریں گے۔ اب قیمت طے ہو چکی ہے تم کو قیمت ملے گی، اس نے سمجھا
 کہ سرکار نے قدم بوسی کے لئے کہا تا کہ یہ سمجھ جائیں کہ قیمت ادا ہو چکی ہے حدیث
 شریف میں ہے کہ سرکار کی رفتار کا یہ عالم ہوتا تھا کہ حضرت ابو ہریرہ فرماتے ہیں کہ
 حضور پیدل چلنے پر آ جاتے تھے تو ہم دوڑنے لگتے تھے، تو حضور سوار ہو جائیں تو کیا
 عالم ہوگا، حدیث شریف میں ہے کہ حضور چلے یہاں تک کہ اعرابی پیچھے رہ گیا تو پیچھے

(۱) متن حدیث کا اکثر حصہ ابوداؤد سے، کچھ حصہ اس کے حاشیے سے ابن سعد کے حوالے سے ماخوذ
 ہے، نیز اس کی تائید کے لئے نسائی وابن ماجہ سے بھی استفادہ کیا جاسکتا ہے۔ مرتب

رہنے سے کچھ لوگ اعرابی سے کوشش کرنے لگے، گھوڑا بہت اچھا دیکھا تو لوگوں نے دام بڑھانا شروع کیا، جتنی قیمت طے ہوئی تھی اس سے زیادہ قیمت لگا دیا، اعرابی نے سوچا قیمت زیادہ مل رہی ہے اور حضور آگے بڑھ رہے ہیں تو یہیں سے اعرابی نے بلند آواز سے چلانا شروع کیا کہ اگر آپ گھوڑا خریدنا چاہتے ہوں تو خرید لیجئے ورنہ میں بیچ ڈالوں گا اس نے یہ نہیں کہا کہ گھوڑے کی جو قیمت آپ دے رہے ہیں اس سے زیادہ مل رہی ہے۔ حضور نے ارشاد فرمایا کہ ایسی بات کیوں کہتے ہو؟ اعرابی کی آواز آپ کے کان تک پہنچی تو آپ کھڑے ہو گئے، ارشاد فرمایا "أوليس قد ابتعته منك" کیا ہم نے تم سے گھوڑا خرید نہیں لیا، ایسی بات کیوں کرتے ہو؟ جب حضور نے فرمایا کہ گھوڑا خریدا ہے "قال الاعرابی لا" اس نے کہا نہیں میں نے تو بیچا ہی نہیں "والله ما بعتك" خدا کی قسم ہم نے گھوڑا آپ کے ہاتھ بیچا ہی نہیں حضور نے فرمایا کہ "بلى قد ابتعته منك" میں نے گھوڑا خریدا ہے، بات چیت ہو ہی رہی تھی کہ بہت سے لوگ جمع ہو گئے جب لوگ اکٹھا ہو گئے تو اعرابی یوں کہنے لگا۔ فطرق يقول هلم شهيداً "کہنے لگا فیصلہ اس بات پر ہو جائے اگر گھوڑا آپ نے خریدا ہے تو اس کے لئے کوئی گواہ لائیں وہ گواہی دیں اور اتفاق کی بات کہ حضور تنہا ہی تھے اور اعرابی تھا تیسرا کوئی نہ تھا، جو آپ کی گواہی دے جتنے صحابہ تھے سب یہی کہتے کہ "ان النبی ﷺ لا يقول الا الحق" اعرابی یہ ضرور جانتا تھا کہ سچے نبی ہیں میرے نبی کا دعوے سچا ہے اللہ کے نبی ہیں، ان کی زبان پاک پر کلمہ برحق ہی جاری ہوتا ہے رب ان کا جو حکم دیتا ہے وہی فرماتے ہیں۔ مَا يَنْطِقُ عَنِ الْهَوَىٰ وَاللّٰهُ وَهُوَ اَعْلَمُ بِمَا يَنْتَظِرُ" مگر جو خدا کی طرف سے بات ہوتی ہے وہی کہتے ہیں۔

سبحان اللہ سبحان اللہ! صحابہ کرام جتنے حاضر تھے سب یہی کہتے تھے،

سمجھاتے تھے، مگر کوئی یہ نہیں کہتا تھا کہ میں گواہی دیتا ہوں کہ میں بھی تھا یہی بات ہو رہی تھی کہ خزیمہ آگئے، حضور کے صحابی تھے اور دیکھا کہ مجمع لگا ہوا ہے باتیں ہو رہی ہیں گفتگو کے بعد سامنے آگئے، اعرابی کے سامنے آگئے، اور سینا تان کر کھڑے ہو گئے۔ انا اشہد قد بعثہ، میں گواہی دیتا ہوں کہ تو نے رسول کے ہاتھ بیچا ہے، حضرت خزیمہ نے گواہی دیدی تو سرکار ان کی طرف متوجہ ہوئے اور فرمایا 'یا خزیمۃ بسم تشہد' اے خزیمہ کیوں تم گواہی دے رہے ہو؟ تمہارے پاس کوئی دلیل ہی نہیں ہے، معاملے کو دیکھا نہیں گواہی کیسے دیدی، حضرت خزیمہ کہتے ہیں یا رسول اللہ میں موجود نہ تھا آپ فرمادیں تو آپ کی تصدیق نہ کروں حضور آپ فرما رہے ہیں، پھر فرماتے ہیں۔ 'انی اصدقک بما تقول واعلم انک لا تقول الا حقاً' میں ہر اس چیز کی تصدیق کرتا ہوں جسے آپ فرماتے ہیں، میں جانتا ہوں کہ آپ حق ہی کہیں گے، یا رسول اللہ کیا میں تصدیق نہ کروں، پھر عرض کر رہے ہیں۔ یا رسول اللہ! میرے ماں باپ آپ پر قربان ہوں، آپ خبر دیں آسمان کی، آپ خبر دیں زمین کی، میرے مرجانے کے بعد قبر میں دو فرشتے آئیں گے، وہ سوال کریں گے، ایسا ایسا سوال ہوگا، تو حضور! چاہے عرش کی بات ہو، چاہے فرش کی بات ہو، چاہے میدان قیامت کی بات ہو، سب کی تصدیق کرتا ہوں، اور جو کل کی آپ خبر دیں اس کی بھی تصدیق کرتا ہوں، کیا خود آپ ہی کی تصدیق نہ کروں؟ اتنا کہنا تھا کہ رحمت عالم کی زبان پر یہ الفاظ آئے فرمایا 'من شہد لہ خزیمۃ فحسبہ' سرکار نے مجمع عام میں ارشاد فرمایا اس حکم کو بھی بدل دیا جائے، میرا خزیمہ جس کی گواہی دے کسی کے لئے ہوتا تھا اس کی گواہی دو گواہوں کے برابر ہے۔

سبحان اللہ! قرآن شریف ہے اس کا ۲۸ واں پارہ ہے، سورہ طلاق کا پہلا رکوع ہے، اللہ تعالیٰ نے ارشاد فرمایا 'وَاشْهَدُوا ذَوٰی عَدْلٍ مِنْكُمْ' اور اپنے میں

دو ثقہ معتمد گواہ کر لو دیکھو تعداد کم سے کم دو ہے دو مرد گواہی دیں، عام حکم یہ ہے مگر آپ نے تنہا خزیمہ کی گواہی کو خاص کر دیا، کہ تنہا ایک گواہی دے تو کافی رہے، یہ اختیار نہیں تو کیا ہے؟ عام حکم موجود ہے آپ یاد رکھو، کہ صرف ایک ایسا موقع ہے کہ ایک شخص کی گواہی مقبول ہے اس موقع کے علاوہ کہیں ایک آدمی کی گواہی مقبول نہیں وہ موقع رمضان شریف کے مہینے کا ثبوت ہے، جبکہ انتیس شعبان کی تاریخ ہو اور مطلع ابر آلود ہو اور آسمان صاف نہ ہو تو اگر ایک آدمی نے گواہی دیدی کہ آج رمضان شریف کا چاند نظر آ گیا ہے تو اس کے ثبوت کیلئے تنہا ایک آدمی کی گواہی کافی ہے، تفسیر میں ہے کسی اور موقع پر تنہا ایک آدمی کی گواہی مقبول نہیں ہے سوائے رمضان شریف کے چاند کے ثبوت کیلئے مگر یاد رکھو حضرت خزیمہ حضور کے وہ صحابی ہیں کہ جن کے بارے میں حضور نے فرما دیا کہ جس بھی معاملہ میں تنہا خزیمہ گواہی دیں گے ان کی گواہی دو مردوں کے برابر ہوگی، کیوں نہ ہم کہیں۔

حکم نافذ ہے تیرا سیف تیری خامہ تیرا

دم میں جو چاہے کرے دور ہے شاہا تیرا

سبحان اللہ سبحان اللہ! یہ حضرت خزیمہ حضور کے ایسے صحابی ہیں کہ یہ خصوصیت کسی اور کو نہ ملی، ایک لاکھ چوبیس ہزار صحابہ میں حضرت خزیمہ ہیں جو تنہا گواہی دیں تو کافی ہو جائے، آج یہ خصوصیت حضرت خزیمہ کو ملی کسی اور کو نہیں ملی۔ جو مسند امام احمد بن حنبل شریف میں ہے پانچویں جلد ہے صفحہ ۲۱۴ حدیث شریف سن لیجئے!

عن عمارة بن خزيمة ابن ثابت ان اباہ قال رأيت في
المنام اني اسجد على جبهة النبي صلى الله عليه وسلم
فاخبرت بذلك رسول الله صلى الله عليه وسلم فقال ان

الروح لا تلقى الروح واقنع النبي صلى الله عليه وسلم
رأسه هكذا فوضع جبهته على جبهة النبي صلى الله
عليه وسلم .

حضرت سیدنا خزیمہ بن ثابت رضی اللہ عنہ رسول کے صحابی ہیں، انہوں نے
ایک مرتبہ خواب دیکھا کہ یا رسول اللہ آپ تشریف فرما ہیں اور سرکار آپ کی پیشانی
پاک پر میں نے سجدہ کیا، حدیث کے الفاظ یہ ہیں فاقنع النبي صلى الله عليه
وسلم رأسه، حضور نے پہلے مبارک پر آرام فرمایا، اور جب پیشانی پاک
سامنے آگئی تو حضور نے فرمایا کہ پیشانی پاک پر سجدہ کرو، گیارہویں صدی کے مجدد
شیخ عبدالحق دہلوی رحمہ اللہ تعالیٰ اس مقام پر فارسی میں اس کا ترجمہ یوں کرتے ہیں۔
راست کردہ رویائے خود را کہ سعی و سجدہ کن، اے مرد اپنے خواب کو سچا کر لو، تو وہ نبی
کے پیشانی پر سجدہ کرتے ہیں۔ حضور نے فرمایا، مسند امام احمد بن حنبل کی حدیث پھر
سنائے دیتا ہوں، فوضع جبهته على جبهة النبي صلى الله عليه
وسلم حضور نے فرمایا، تو حضرت خزیمہ نے حضور نبی کریم رؤف ورحیم کی پیشانی
مبارک پر سجدہ کیا۔ یہ شرف صرف آپ کو ملا ہے تمام صحابہ میں جنہوں نے حضور کی
پیشانی پر سجدہ کیا، پیشانی پاک کو چومنے کا تو بہت لوگوں نے شرف پایا، لیکن آپ جیسا
شرف کسی کو نہیں ملا، جناب ایک بات اور سن لیں تاکہ کچھ سن کر کچھ اور نہ سمجھ لیں فرق
ہو جائے گا۔ سجدہ کیا حضور کو یہ کیا معنی ہے کہ حضور کی پیشانی پر سجدہ کیا، دیکھو، مثال
کے طور پر آپ یوں سمجھیں، ہم اور آپ نماز پڑھتے ہیں، (الحمد لله رب العلمین) تو
قبلہ کی طرف، کعبہ کی طرف ہمارا آپ کا سجدہ ہوتا ہے۔ جب ہم سجدہ کرتے ہیں تو
ساجد کہلاتے ہیں اور زمین پر سجدہ کرتے ہیں تو زمین ہے مسجود علیہ کہ جس پر سجدہ کیا
جائے، کعبہ کی طرف سجدہ کرتے ہیں تو کعبہ مسجود الیہ جس کی طرف سجدہ کرتے ہیں

حالانکہ سجدہ تو خدا کو کرتے ہیں، خدا کی ذات ہے مسجودہ، حضور کی پیشانی پر سجدہ کیا تو حضور کی پیشانی مسجود علیہ تھی، نہ کہ مسجودہ، آپ زمین پر یا فرش پر سجدہ کرتے ہیں تو خدا کو سجدہ کرتے ہیں۔ لیکن خزیمرہ نے پیشانی انور پر سجدہ کیا تو پیشانی انور بھی مسجود علیہ تھی، نہ کہ مسجودہ، ہماری شریعت میں سجدہ تعظیمی بھی منع و حرام ہے۔ حضرت آدم کو فرشتوں نے سجدہ کیا حضرت سیدنا یعقوب اور ان کے فرزندوں نے حضرت یوسف علیہ السلام کو سجدہ کیا جیسا کہ قرآن عظیم میں موجود ہے وہ سجدہ تعظیم تھا جو پہلی شریعتوں میں جائز تھا، اسی کو اعلیٰ حضرت فرماتے ہیں، محبت اس کا نام نہیں کہ جو حدود شرع سے باہر ہو جائے، بلکہ محبت اس کا نام ہے کہ شرع کے حدود میں رہ کر عمل کیا جائے۔ چنانچہ اعلیٰ حضرت فرماتے ہیں۔

نہ ہو آقا کو سجدہ آدم و یوسف کو سجدہ ہو

مگر سد ذرائع داب ہے اپنی شریعت کا

اپنی شریعت کا ہمیں حضور صدقہ دیتے ہیں، مصطفیٰ نے جو فرمایا وہی شریعت ہے۔

سبحان اللہ، سبحان اللہ! تو وہاں پہلی شریعتوں میں سجدہ تھا یہاں نہیں، دھوکہ نہ کھانا کہ حضور کو سجدہ کیا ان کی پیشانی مبارک پر سجدہ کیا۔ بات واضح ہو گئی تو ثابت ہوا کہ حضور کی پیشانی پر سجدہ کیا، نہ کہ حضور کی پیشانی کو، اب یہ حدیث شریف میں ارشاد فرمایا کہ حالت ایمان میں نبی کے جسم سے جس کا جسم لگ جاتا ہے تو جہنم کی آگ اس پر حرام ہو جاتی ہے۔ اللہ اکبر! اب تھوڑی سی بات آپ سماعت فرمائیں۔ شہنشاہ بغداد آل رسول کی بارگاہ میں اعلیٰ حضرت عظیم البرکت عرض کرتے ہیں۔

یا رسول اللہ!

تیری سرکار میں لاتا ہے رضا اس کو شفیق

جو میرا غوث ہے اور لاڈلا بیٹا تیرا

یا رسول اللہ! سرکارِ غوثِ اعظم میرے غوث ہیں، سرکارِ آپ کے لاڈلے بیٹے ہیں۔ شہنشاہِ بغداد کی بات سنو، دھوکے میں نہ آؤ، کہ آج کوئی کہہ دے کہ ہم بھی پاکی، تقویٰ، طہارت میں وہ منزل حاصل کر لیں گے جو منزل سوائے خدا کی رحمت کے کوئی پاتا ہی نہیں۔ آئیے، حضور شہنشاہِ بغداد کی بارگاہ میں اس زمانے میں بھی جو لوگ نماز کے پابند تھے، روزہ رکھتے تھے، نوافل کی کثرت تھی، خوب عبادت کرتے تھے وہ لوگ آپ سے پوچھنے آگئے دیکھو بہجۃ الاسرار شریف صفحہ نمبر ۵۸ ہے۔

”قالوا له انا نصوم مثل ما تصوم ونصلي مثل ما تصلي

و نجتهد مثل ما تجتهد وما نرى من احوالك شيئاً“۔

عرض کیا حضور کیا بات ہے؟ جیسے آپ روزہ رکھتے ہیں، جیسے آپ نماز پڑھتے ہیں ویسے ہم بھی روزہ رکھتے ہیں نماز پڑھتے ہیں اور حضور جیسے آپ عبادت میں کوشش کرتے ہیں شب بیداری کرتے ہیں وہی حال ہمارا بھی ہے۔ ”وما نرى من احوالك شيئاً“ لیکن آپ جیسے وارثِ الحال ہیں آپ سے بعض کراہتیں ظاہر ہوتی ہیں، ہم سے ایسا نہیں ہوتا، دیکھا آپ نے، پوچھا تھا، حضور ہم تو کچھ نہیں پاتے، سب کچھ کرتے ہیں مگر آپ کی طرح نہیں، تو شہنشاہِ بغداد نے ارشاد فرمایا۔

”قال رضى الله عنه زاحمتونى فى الاعمال أتزاحمونى

فى المواهب“

آپ نے فرمایا، اے پوچھنے والو! تم نے ہر بات میں ہماری برابری کر لی، جسے ہم کرتے ہیں اسے تم کرتے ہو، اعمال میں تو تم نے ہماری برابری کر دی، لیکن ہم پر جو احسان ہے ان پیارے رسول کریم کا، جو میں نے ساری منزلیں طے کر لی ہیں، کیا ان میں بھی برابری کرو گے؟۔

ایں سعادت بزور بازو نیست

تا نہ بخشد خدائے بخشندہ

یہ کسی چیز نہیں ہے جہد ہی نہیں ہے، فیضان سے حاصل ہوتا ہے، اللہ اکبر! غوث اعظم کو دیکھا جیسا وہ نماز پڑھتے ہیں ویسا ہم بھی پڑھتے ہیں لیکن یہ نہ دیکھا کہ لطافت عبادت کا یہ عالم تھا کہ شہنشاہ بغداد کھانے کی طرف متوجہ نہ ہوتے تھے، پانی کی طرف توجہ نہ دیتے تھے، ہمارا اور تمہارا یہ حال ہے کہ ذرا بھوک لگی، پیاس کا احساس ہو ادل اس طرف ہو جاتا ہے، مگر آپ کا یہ عالم تھا کہ متوجہ نہ ہوتے تھے۔ کب کھاتے تھے، کب پیتے تھے؟ شہنشاہ بغداد کے زمانے ہی میں یہ تھا، غوث اعظم نے ان کو یہ سکھا دیا، یہ فرمایا۔

”والله ما اكلت حتى قيل لي بحقي عليك كل ولا شربت

حتى قيل لي بحقي عليك اشرب وما فعلت شيئاً حتى

امرت بفعله“

غوث پاک نے ارشاد فرمایا، دیکھو تمہارا کھانا، تمہارا پینا اور ہے، خدا کی قسم میں کھانا کھاتا نہیں ہوں جب تک کہ میرے خالق کا کرم و شرف مجھ پر نہیں ہوتا، ارشاد ہوتا ہے، میرے بندے عبد القادر لے لو، خدا کی قسم، فوراً کھانا کھا لیتا ہوں، میرے بندے عبد القادر میرے اس وقت کی قسم، تو لے لے جو چاہے، پانی پی لے ”ما اكلت حتى قيل لي بحقي عليك كل وما شربت حتى قيل لي بحقي عليك اشرب“ پھر فرمایا، صرف کھانا پینا نہیں، ”وما فعلت شيئاً حتى امرت بفعله“ میں کوئی کام ہی نہیں کرتا جب تک کہ حکم نہیں ملتا۔

اعلیٰ حضرت عظیم البرکت پر قربان جاؤ۔ آپ اس کی ترجمانی یوں کرتے ہیں، شہنشاہ ہیں تب تو غوث اعظم کا لقب پایا۔ وہ پیارے غوث ہیں وہ جدھر گزر

جائیں تو جمع لگے۔

قسمیں دیدے کے کھلاتا ہے پلاتا ہے تجھے

پیارا اللہ تیرا چاہنے والا تیرا

اللہ تبارک و تعالیٰ اپنی محبت اور اپنے حبیب کی محبت عطا فرمائے، اور سرکار

غوث اعظم کی محبت عطا فرمائے اور ان کے صدقہ و طفیل ہم تمام لوگوں کو سیدھے راستے

پر چلنے کی توفیق عطا فرمائے۔ آمین۔

وآخر دعوانا ان الحمد لله رب العلمین۔